

**ပြည်ထောင်စုသမ္မတမြန်မာနိုင်ငံတော်**  
**ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး**  
**ပထမနေ့ မှတ်တမ်း**

၁၃၇၃ ခုနှစ်၊ ဝါခေါင်လပြည့်ကျော် ၈ ရက်  
( ၂၀၁၁ ခုနှစ်၊ ဩဂုတ်လ ၂၂ ရက် )  
[ တနင်္လာနေ့ ]

**အချိန်၊ ၁၀:၀၀။**

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ပထမနေ့ အစီအစဉ်ကို နံနက် ၁၀:၀၀ နာရီ အချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် ဦးခင်အောင်မြင့်က ဆောင်ရွက်ပြီး၊ အခမ်းအနားမှူးအဖြစ် ဦးသိန်းမော်၊ ညွှန်ကြားရေးမှူး လွှတ်တော်ရုံး က ဆောင်ရွက်ပါသည်။]

**အမျိုးသားလွှတ်တော် ဥက္ကဋ္ဌ နေရာယူခြင်း**

**အချိန်၊ ၁၀:၀၂။**

**အခမ်းအနားမှူး။** ။အမျိုးသားလွှတ်တော် ကိုယ်စားလှယ်များခင်ဗျား။ ယ ခု အချိန်ကစပြီး ပြည်ထောင်စုသမ္မတမြန်မာနိုင်ငံတော် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးရဲ့ ပထမနေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည် . စင်မြင့်ပေါ်သို့ ကြွရောက်နေရာယူပါသည်။]

**အခမ်းအနားမှူး။** ။ အားလုံးထိုင်နိုင်ကြပါပြီခင်ဗျား။

**ကတိသစ္စာမပြုရသေးသော တပ်မတော်သား အမျိုးသားလွှတ်တော်ကိုယ်စားလှယ်က  
ကတိသစ္စာပြုခြင်းနှင့် ကတိသစ္စာပြုလွှာပေါ်တွင် လက်မှတ်ရေးထိုးခြင်း**

အချိန်၊ ၁၀:၀၃။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ယခု အမျိုးသားလွှတ်တော် ဆိုင်ရာဥပဒေပုဒ်မ ၈၊ ပုဒ်မခွဲ(ခ)အရ ကတိသစ္စာမပြုရသေးသော တပ်မတော်သား အမျိုးသား လွှတ်တော်ကိုယ်စားလှယ် ဗိုလ်မှူးဇေယျာ က ဥက္ကဋ္ဌ ရှေ့မှောက်မှာ ကတိသစ္စာပြုပြီး လက်မှတ် ရေးထိုးရမှာ ဖြစ်ပါတယ်။ ဒါ့ကြောင့် တပ်မတော်သားအမျိုးသားလွှတ်တော်ကိုယ်စားလှယ် ဗိုလ်မှူးဇေယျာ စင်မြင့်ရှေ့မှာ နေရာယူပေးဖို့ ဖြစ်ပါတယ်။ အားလုံးမတ်တတ်ရပ်ပါ။ လိုက်ဆို။

**ဥက္ကဋ္ဌ။** ။ "ကျွန်ုပ်-----အမျိုးသားလွှတ်တော်ကိုယ်စားလှယ်အဖြစ် ရွေးချယ်ခံရပြီး ဖြစ်သဖြင့် နိုင်ငံတော်ဖွဲ့စည်းပုံအခြေခံဥပဒေကို ထိန်းသိမ်းကာကွယ်စောင့်ရှောက်ပြီး နိုင်ငံတော် ၏ ဥပဒေများကို လည်း လိုက်နာပါမည်။ ပြည်ထောင်စုသမ္မတမြန်မာနိုင်ငံတော်နှင့်နိုင်ငံသားများ အပေါ် သစ္စာစောင့်သိရိသေပါမည်။ ပြည်ထောင်စုမပြိုကွဲရေး၊ တိုင်းရင်းသားစည်းလုံး ညီညွတ် မှုမပြိုကွဲရေး၊ အချုပ်အခြာ အာဏာ တည်တံ့ခိုင်မြဲရေးတို့ကို ထာ ဝစဉ်ဦးထိပ်ပန်ဆင် ဆောင်ရွက် ပါမည်။ ထို့ပြင် ယခုကျွန်ုပ်ထမ်းဆောင်မည်ဖြစ်သောတာဝန်ဝတ္တရားများကို ဖြောင့်မတ် မှန်ကန် စွာဆောင်ရွက်မည်ဟု လေးနက်တည်ကြည်စွာ ကတိသစ္စာပြုပါသည်" အားလုံးထိုင်နိုင်ပါပြီ။

**အမျိုးသားလွှတ်တော်ပထမနေ့ အစည်းအဝေးအထမြောက်ကြောင်းနှင့်  
စတင်ကျင်းပကြောင်းကြေညာခြင်း**

အချိန်၊ ၁၀:၀၄။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များ ခင်ဗျား။ ဒီကနေ့ ကျင်းပတဲ့ ပထမအကြိမ်အမျိုးသားလွှတ်တော် ဒုတိယပုံမှန်အစည်းအဝေး ပထမနေ့မှာ အမျိုးသားလွှတ်တော်ကိုယ်စားလှယ်များ စိစစ်ရေးကော်မတီရဲ့ တင်ပြချက်အရ အစည်းအဝေး သို့တက်ရောက်ခွင့်ရှိတဲ့ ကိုယ်စားလှယ်ဦးရေ စုစုပေါင်း(၂၁၈)ဦးရှိပြီး ဒီကနေ့အစည်းအဝေး ကို(၂၁၁)ဦးတက်ရောက်ပါတယ်။ အစည်းအဝေးသို့တက်ရောက်ခွင့်ရှိတဲ့ အမျိုးသားလွှတ်တော်

ကိုယ်စားလှယ်ဦးရေစုစုပေါင်း၏ (၉၆.၇၉) ရာခိုင်နှုန်းရှိပြီး ထက်ဝက်ကျော် ဦးရေ တက်ရောက်တဲ့ အတွက်အမျိုးသားလွှတ်တော်ဆိုင်ရာဥပဒေပုဒ်မ ၃၉နဲ့ နည်းဥပဒေ ၂၀(ခ) တို့အရ အစည်းအဝေး အထမြောက်ကြောင်းနဲ့ အမျိုးသားလွှတ်တော်ဆိုင်ရာနည်းဥပဒေ ၂၁၊ နည်းဥပဒေခွဲ (က) နဲ့ (ဂ) တို့ အရ အစည်းအဝေးစတင်ကျင်းပကြောင်း ကြေညာပါတယ်။ ( ဩဘာသံများ)

**အစည်းအဝေး အစီအစဉ်ဖြန့်ဝေထားကြောင်း တင်ပြခြင်း**

အချိန်၊ ၁၀:၀၅။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ အမျိုးသား လွှတ်တော်ဆိုင်ရာ နည်း ဥပဒေ ၄ ၊ နည်းဥပဒေခွဲ (ခ)အရ ပထမအကြိမ် အမျိုးသားလွှတ်တော် ဒုတိယပုံမှန် အစည်းအဝေးရဲ့ ပထမနေ့ အစီအစဉ်ကို အမျိုးသားလွှတ်တော် ကိုယ်စားလှယ် များထံ ကြိုတင် ဖြန့်ဝေထားပြီး ဖြစ်ပါတယ်။

**အမျိုးသားလွှတ်တော် ကိုယ်စားလှယ်များ**

**ခွင့်ပန်ကြားခြင်း**

အချိန်၊ ၁၀:၀၅။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျားအမျိုးသားလွှတ်တော် ဆိုင်ရာနည်းဥပဒေ၄၊ နည်းဥပဒေခွဲ (ဂ)၊ နည်းဥပဒေ ခွဲငယ်(၁)အရ ခွင့်ပန်ကြားလိုတဲ့ လွှတ်တော်ကိုယ်စားလှယ်ဟာ မိမိကိုယ်တိုင်သော် လည်းကောင်း၊ မိမိအတွက်အခြားလွှတ်တော် ကိုယ်စားလှယ်တစ်ဦးကသော်လည်းကောင်း ခွင့်ပန်ကြားရမှာဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော်ကိုယ်စားလှယ် များရှိလျှင် ယခုခွင့်ပန်ကြားဖို့ ဖြစ်ပါတယ်။

အချိန်၊ ၁၀:၀၆။

**ဗိုလ်မှူးကြီးလှထွန်း၊ တပ်မတော်သားအမျိုးသားလွှတ်တော်ကိုယ်စားလှယ် ။**  
လေးစားအပ်ပါသော အမျိုးသား လွှတ်တော်ဥက္ကဋ္ဌကြီး ခင်ဗျား။ ကျွန်တော်ကတော့ တပ်မတော်သားအမျိုးသားလွှတ်တော်ကိုယ်စားလှယ် ပြန်တမ်းဝင်အမှတ်၊ ကြည်း ၁၇၁၁၂ ဗိုလ်မှူးကြီးလှထွန်း ဖြစ်ပါတယ်။

ကျွန်တော့်အနေနဲ့ လေးစားစွာ တင်ပြလိုသည်မှာ တပ်မတော် သားအမျိုးသား လွတ်တော်ကိုယ်စားလှယ်များဖြစ်သည့် ပြန်တမ်းဝင် အမှတ်၊ ကြည်း ၂၉၆၁၅ ဗိုလ်မှူး အောင်ကျော်ဇော၊ ပြန်တမ်းဝင်အမှတ်၊ ကြည်း ၃၂၃၆၃ ဗိုလ်မှူးဇော်နေလင်း၊ ပြန်တမ်းဝင် အမှတ် ကြည်း ၃၂၃၇၂ ဗိုလ်မှူး ဝင်းကျော်ကျော်၊ ပြန်တမ်းဝင်အမှတ်၊ ကြည်း ၃၂၃၈၄ ဗိုလ်မှူး နေလင်းအောင်တို့ဟာ ခြေလျင်တပ်ရင်းမှူးသင်တန်းကို တက်ရောက်လျက်ရှိနေပါတယ်။ အမျိုးသားလွတ်တော်အစည်းအဝေးစတင်သည့် ၂၂-၈-၂၀၁၁ ရက်နေ့မှစ၍ အစည်းအဝေး ပြီးဆုံးသည်အထိ တက်ရောက်နိုင်ခြင်းမရှိပါသဖြင့် ခွင့်ပြုပေးနိုင်ပါရန် လေးစားစွာ တင်ပြအပ် ပါတယ်။ ကျေးဇူးတင်ပါတယ်။

အချိန်၊ ၁၀:၀၆။

**ဥက္ကဋ္ဌ။** ။အမျိုးသားလွတ်တော် ကိုယ်စားလှယ်များခင်ဗျား ။ ယခုတင်ပြတဲ့ ကြည်း ၂၉၆၁၅ ဗိုလ်မှူး အောင်ကျော်ဇော၊ ကြည်း ၃၂၃၆၃ ဗိုလ်မှူး ဇော်နေလင်း ၊ ကြည်း ၃၂၃၇၂ ဗိုလ်မှူး ဝင်းကျော်ကျော်၊ ကြည်း ၃၂၃၈၄ ဗိုလ်မှူး နေလင်းအောင်တို့ရဲ့ ခွင့်တင်ပြချက် နှင့်ပတ်သက်ပြီး လွတ်တော်ရဲ့ သဘောတူညီချက်ရယူမှာ ဖြစ်ပါတယ်။

လွတ်တော်က သဘောတူ ပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်ကို လွတ်တော် က ခွင့်ပြုကြောင်းကြေညာ ပါတယ်။ (ဩဘာသံများ)

ဆက်လက်ပြီး ခွင့်ပန်ကြားဖို့ ဖြစ်ပါတယ်။

အချိန်၊ ၁၀:၀၇။

**ဦးသော်ဇင်ဦး၊ မကွေးတိုင်းဒေသကြီး မဲဆန္ဒနယ်အမှတ်(၉)။** ။လေးစားအပ်ပါသော လွတ်တော်ဥက္ကဋ္ဌကြီးခင်ဗျား။ ကျွန်တော်ကတော့ မကွေးတိုင်းဒေသကြီး မဲဆန္ဒနယ်အမှတ်(၉)မှ လွတ်တော်ကိုယ်စားလှယ် ဦးသော်ဇင်ဦး ဖြစ်ပါတယ်။ မကွေးတိုင်းဒေသကြီး မဲဆန္ဒနယ် အမှတ်(၇)မှ လွတ်တော်ကိုယ်စားလှယ် ဦးသန်းဆွေ ကိုယ်စား ခွင့်တင်ကြားမှာ ဖြစ်ပါတယ်။ မကွေးတိုင်းဒေသကြီး မဲဆန္ဒနယ်အမှတ် (၇)မှ လွတ်တော် ကိုယ်စားလှယ် ဦးသန်းဆွေ ဟာ တရုတ်နိုင်ငံ သို့ ကျေးလက် ဒေသဖွံ့ဖြိုးရေး လုပ်ငန်းများအား လေ့လာရေးခရီးစဉ် ဖြင့် သွားရောက်လျက်ရှိပါသဖြင့် ၂၂-၈-၂၀၁၁ ရက်နေ့ မှ ၂၆-၈-၂၀၁၁ ရက်နေ့အထိ လွတ်တော်

အစည်းအဝေးများ တက်ရောက်နိုင်ခြင်းမရှိသဖြင့် ခွင့်ပြုပေးပါရန် လေးစားစွာ ခွင့်တိုင်ကြား အပ်ပါတယ်ခင်ဗျား။

အချိန်၊ ၁၀:၀၈။

**ဥက္ကဋ္ဌ။** ။မကွေးတိုင်းဒေသကြီး မဲဆန္ဒနယ်အမှတ်(၇) အမျိုးသားလွှတ်တော် ကိုယ်စားလှယ် ဦးသန်းဆွေရဲ့ ၂၂-၈-၂၀၁၁ ရက်နေ့မှ ၂၆-၈-၂၀၁၁ ရက်နေ့ထိ ခွင့်ပန်ကြား ချက်ကို လွှတ်တော်၏ သဘောတူညီချက် ရယူမှာဖြစ်ပါတယ်။

လွှတ်တော်က သဘောတူပါသလားခင်ဗျား။

[ သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်ကို လွှတ်တော်က ခွင့်ပြုကြောင်းကြေညာ ပါတယ်။ (ဩဘာသံများ)

ဆက်လက်ပြီး ခွင့်ပန်ကြားဖို့ ဖြစ်ပါတယ်။

အချိန်၊ ၁၀:၁၀။

**ဒေါက်တာဝင်းမြင့်အောင်စစ်ကိုင်းတိုင်းဒေသကြီး မဲဆန္ဒနယ်အမှတ်(၅)။** ။လေးစားအပ် ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ ကျွန်တော် ဒေါက်တာဝင်းမြင့်အောင်၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၄) အမျိုးသားလွှတ်တော်ကိုယ်စားလှယ်မှ ခွင့်တိုင် ကြားခွင့်ပြုပါရန် တင်ပြအပ်ပါတယ်။

စစ်ကိုင်းတိုင်းဒေသကြီး မဲဆန္ဒနယ်အမှတ် (၂) အမျိုးသားလွှတ်တော်ကိုယ်စားလှယ် ဒေါက်တာဘိုကြီး (ခ)ဦးအောင်ငွေဟာ အဆုတ်ကင်ဆာရောဂါကို ခွဲစိတ်ကုသပြီးနောက် ဆေးသွင်းကုသမှု ဆက်လက်ခံယူနေ ရဆဲဖြစ်ပါတယ်။ ယခုလည်း ထိုင်းနိုင်ငံ ဘန်ကောက်မြို့ ဘန်ရွန်ဂရက်ဆေးရုံကို ဆေးသွင်း ကုသမှုခံယူရန်အတွက် ၂၀၁၁ ခုနှစ် ဩဂုတ်လ၂၁ ရက်မှ (၃၁)ရက်နေ့အထိ သွားရောက်ရမှာဖြစ်ပါတယ်။ ၂၀၁၁ ခုနှစ်၊ ဩဂုတ်လ ၂၂ ရက်မှ (၃၁)ရက်အထိကျင်းပမည့် လွှတ်တော်အစည်းအဝေးများတွင် မတက်ရောက်နိုင်ကြောင်း ခွင့်တိုင်ကြားစာများကိုလည်း ပြည်ထောင်စုလွှတ်တော် နာယက၊ အမျိုးသားလွှတ် တော် ဥက္ကဋ္ဌ နှင့် လွှတ်တော်ရုံး ညွှန်ကြား ရေးမှူးချုပ်များထံလည်း တင်ပြ အစီရင်ခံပြီး ဖြစ်ပါတယ်။ သို့ဖြစ်ပါ၍ ဒေါက်တာဘိုကြီး အား ဩဂုတ်လ ၂၂ ရက်မှ ၃၁ ရက်အထိ(၁၀)ရက်ကို

အစည်းအဝေးတက်ရောက်ရန် ပျက်ကွက်မှုအတွက် ခွင့်ရက်များအဖြစ် ခွင့်ပြုပေးနိုင်ပါရန် လေးစားစွာတင်ပြအစီရင်ခံအပ်ပါတယ်။

အချိန်၊ ၁၀:၁၁။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ စစ်ကိုင်းတိုင်း ဒေသကြီးမဲဆန္ဒနယ်အမှတ်(၂) အမျိုးသားလွှတ်တော်ကိုယ်စားလှယ် ဒေါက်တာဘိုကြီး(ခ) ဦးအောင်ငွေရဲ့ ၂၀၁၁ခုနှစ်၊ ဩဂုတ်လ ၂၂ရက်နေ့မှ ၃၁ ရက်နေ့အထိ ခွင့်ပန်ကြားချက်ကို လွှတ်တော်ရဲ့သဘောတူညီချက်ရယူမှာဖြစ်ပါတယ်။

လွှတ်တော်ကသဘောတူပါသလားခင်ဗျား။

[ သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်ကို လွှတ်တော်ကခွင့်ပြုကြောင်း ကြေညာပါတယ်။ (ဩဘာသံများ)

ဆက်လက်ပြီး ခွင့်ပန်ကြားဖို့ ဖြစ်ပါတယ်။

အချိန်၊ ၁၀:၁၂။

**ဦးရှုမောင်၊ ရှမ်းပြည်နယ် မဲဆန္ဒနယ်အမှတ်(၈)။** ။ကျွန်တော် ရှမ်းပြည်နယ် မဲဆန္ဒနယ်အမှတ်(၈)မှ အမျိုးသားလွှတ်တော်ကိုယ်စားလှယ် ဦးရှုမောင် ဖြစ်ပါတယ်။

ရှမ်းပြည်နယ် မဲဆန္ဒနယ်အမှတ် (၅)မှ အမျိုးသားလွှတ်တော်ကိုယ်စားလှယ် ဦးစိုင်းဝင်းမောင် သည် နိုင်ငံတော်တာဝန်ဖြင့် တရုတ်ပြည်သူ့သမ္မတနိုင်ငံသို့ ချစ်ကြည်ရေးခရီး သွားရောက်မည် ဖြစ်ပါ၍ ၂၂-၈-၂၀၁၁ ရက်နေ့မှ ၂၄-၈-၂၀၁၁ ရက်နေ့အထိ ခွင့်ပြု ပေးပါရန် လေးစားစွာတင်ပြအပ်ပါတယ်။

အချိန်၊ ၁၀:၁၂။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များ ခင်ဗျား။ ရှမ်းပြည်နယ် မဲဆန္ဒနယ်အမှတ်(၅)မှအမျိုးသားလွှတ်တော်ကိုယ်စားလှယ် ဦးစိုင်းဝင်းမောင်၏ ၂၂-၈-၂၀၁၁ ရက်နေ့မှ ၂၄-၈-၂၀၁၁ ရက်နေ့အထိ ခွင့်ပန်ကြားချက်ကို လွှတ်တော်ရဲ့သဘောတူညီချက် ရယူမှာဖြစ်ပါတယ်။

လွှတ်တော်က သဘောတူပါသလားခင်ဗျား။

[ သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။ ]

သဘောတူတဲ့ အတွက် ခွင့်ပန်ကြားချက်ကို လွှတ်တော်က ခွင့်ပြု ကြောင်း ကြေညာ ပါတယ်။ ( ဩဘာသံများ )

**အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေကို မှတ်တမ်းတင်ခြင်း**

အချိန်၊ ၁၀:၁၃။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ပထမနေ့ကို တက်ရောက်ခွင့်ရှိတဲ့ အမျိုးသား လွှတ်တော်ကိုယ်စားလှယ်ဦးရေမှာ (၂၁၈)ဦး၊ ယနေ့ ခွင့်ပန်ကြားသဖြင့် ခွင့်ပြုထားသူ (၇)ဦး ဖြစ်ပြီး ခွင့်မဲ့ပျက်ကွက်သူမရှိပါ။ အမျိုး သားလွှတ်တော်ဆိုင်ရာ နည်းဥပဒေ ၄၊ နည်းဥပဒေခွဲ(၈)၊ နည်းဥပဒေခွဲငယ်(၂)အရ ယခုလွှတ်တော်ကိုယ်စားလှယ်များ အစည်း အဝေးတက်ရောက်မှု အခြေအနေ တင်ပြချက်ကို အမျိုးသားလွှတ်တော်ရဲ့ အတည်ပြုချက်ရယူပါမယ်။

အမျိုးသားလွှတ်တော်ကိုယ်စားလှယ်များအစည်းအဝေးတက်ရောက်မှု အခြေအနေ တင်ပြချက်ကို အတည်ပြုပါသလား ခင်ဗျား။

[ သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။ ]

အမျိုးသားလွှတ်တော်ကအတည်ပြုတဲ့အတွက်အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို အမျိုးသား လွှတ်တော် က အတည်ပြုမှတ်တမ်း တင်ကြောင်း ကြေညာပါတယ်။ (ဩဘာသံများ)

**အမျိုးသားလွှတ်တော်ဥက္ကဋ္ဌက နှုတ်ခွန်းဆက် စကားပြောကြားခြင်း**

အချိန်၊ ၁၀:၁၃။

**ဥက္ကဋ္ဌ။** ။လေးစားအပ်ပါသော အမျိုးသားလွှတ်တော်ကိုယ်စားလှယ်များ ခင်ဗျား။ယနေ့ကျင်းပတဲ့ ပထမအကြိမ်အမျိုးသားလွှတ်တော်ရဲ့ ဒုတိယ ပုံမှန်အစည်းအဝေး ကို ကျန်းမာရွှင်လန်းစွာနဲ့ စုံစုံညီညီတက်ရောက်လာကြတဲ့အတွက် ဝမ်းမြောက်ပါကြောင်း ဦးစွာ

ပြောကြားလိုပါတယ်။ ပထမအကြိမ်အမျိုးသားလွှတ်တော်ရဲ့ ပုံမှန်အစည်းအဝေးကို ၂၀၁၁ ခုနှစ်၊ ဇန်နဝါရီလ ၃၁ ရက်နေ့မှ မတ်လ ၂၃ ရက်နေ့အတွင်း (၁၄)ရက်တာကျင်းပခဲ့ပြီး လွှတ်တော်မှာ ကိုယ်စားလှယ်များက ကြယ်ပွင့် ပြမေးခွန်း(၃၃)ခုမေးမြန်းခဲ့ကာ အဆို(၁၆)ခုတင်သွင်းခဲ့ပါတယ်။ ဒါ့အပြင် လွှတ်တော်မှာအမြဲတမ်းကော်မတီ (၄)ရပ်ကို ဖွဲ့စည်းခဲ့ပြီး လိုအပ်ပါက အဆိုပါ ကော်မတီဝင်များဖြင့်ပင် ယာယီကော်မတီများ ဖွဲ့စည်းနိုင်ကြောင်း လွှတ်တော်က အတည်ပြု ပေးခဲ့ပါတယ်။ ဒါ့ကြောင့် ဥက္ကဋ္ဌအနေနဲ့ ပြည်သူတို့၏တိုင်ကြားစာနဲ့ အသနားခံစာဆိုင်ရာ ကော်မတီကိုဖွဲ့စည်းပေးပြီး တာ ဝန်များပေးအပ်ခဲ့ကြောင်း ပြန်လည်တင်ပြအပ်ပါတယ်။ ယနေ့ မှာလည်း နောက်ထပ်လိုအပ်တဲ့ ယာယီကော်မတီ(၇)ခုကို လွှတ်တော်ရဲ့အတည်ပြုချက်နဲ့ ဖွဲ့စည်း ပေးသွားမှာ ဖြစ်ပါတယ်။

လေးစားအပ်ပါသော ကိုယ်စားလှယ်တော်များ ခင်ဗျား။ အမျိုးသားလွှတ်တော်ဥပဒေ အခန်း(၄) ပုဒ်မ ၉မှာ လွှတ်တော်ကိုယ်စားလှယ်များရဲ့ တာ ဝန်များကို ပြဋ္ဌာန်းထားပါတယ်။ ပုဒ်မ ၁၀မှာလုပ်ပိုင်ခွင့်များ၊ ပုဒ်မ ၁၁ မှာ ကျင့်ဝတ်နှင့် စည်းကမ်းများ၊ ပုဒ်မ ၁၂ မှာ ရပိုင်ခွင့်နှင့် အခွင့်အရေးများကို ပြဋ္ဌာန်းထားပါတယ်။

လွှတ်တော်ကိုယ်စားလှယ်များဟာ မိမိရဲ့တာ ဝန်နဲ့လုပ်ပိုင်ခွင့်ကို အစဉ်အမြဲ စွဲမှတ် ထားပြီး လိုက်နာဆောင်ရွက်ကြဖို့လိုအပ်ပါတယ်။ ပြည်ထောင်စုသမ္မတ မြန်မာနိုင်ငံတော်မှာ ဒီမိုကရေစီရဲ့ အသွင်သဏ္ဍာန်ဖြစ်တဲ့ လွှတ်တော်စနစ်ကို မကြာသေးမီကမှ စတင် ကျင့်သုံးခဲ့တာ ဖြစ်ပါတယ်။ လွှတ်တော်ကိုယ်စားလှယ်အားလုံးဟာ ပါလီမန်ဒီမိုကရေစီစနစ် ကို စတင် အကောင်အထည်ဖော်ကြသူများဖြစ်တာနဲ့အညီ နောက်လူတို့ အတုယူနိုင်အောင်ဆောင်ရွက်ကြဖို့ လိုပါတယ်။ ဒီလိုဆောင်ရွက်ရာမှာ မိမိတို့ဟာ ဥပဒေပြုလွှတ်တော်ကိုယ်စားလှယ်များဖြစ်ပြီး၊ အုပ်ချုပ်ရေးအဖွဲ့ဝင်များမဟုတ်ကြောင်းလည်း သတိထားရမှာဖြစ်သလို မိမိတို့ဟာ အမျိုးသား လွှတ်တော်ကိုယ်စားလှယ်များဖြစ်ပြီး ပြည်နယ် /တိုင်းဒေသကြီး လွှတ်တော် ကိုယ်စားလှယ်များ မဟုတ်တာကိုလည်း သတိမလွတ်ဖို့ လိုအပ်ပါတယ်။ တိုင်းဒေသကြီး / ပြည်နယ် လွှတ်တော်ဟာ ဥပဒေပြုရေးနဲ့အုပ်ချုပ်ရေးကို တွဲဖက်ဆောင်ရွက်ပြီး တရားစီရင်ရေးကို သီးခြားကျင့် သုံး ပါတယ်။ ပြည်ထောင် စုအဆင့်မှာတော့ ဥပဒေပြုရေး၊ အုပ်ချုပ်ရေးနဲ့ တရားစီရင်ရေးဆိုတဲ့ ခက်မသုံးဖြာကို သီးခြားစီ ကျင့်သုံးကြတာဖြစ်ပါတယ်။

လွှတ်တော်ကိုယ်စားလှယ်များရဲ့ အဓိကတာဝန်ဟာ ဥပဒေပြုရေးပဲဖြစ်ပြီး လွှတ်တော်က အတည်ပြုပြဋ္ဌာန်းပေးတဲ့ ဥပဒေတွေကို အုပ်ချုပ်ရေးအဖွဲ့နဲ့ တရားစီရင်ရေးအဖွဲ့တွေက လိုက်နာ ဆောင်ရွက်ကြမှာဖြစ်ပါတယ်။ ဒါကြောင့် ဥပဒေပြုရေးလုပ်ငန်းကို ပြည်သူ့အကျိုးစီးပွားရှုထောင့် ကကြည့်ပြီး အားစိုက်ခွန်စိုက်ဆောင်ရွက်ကြဖို့ လိုပါတယ်။ ဒါ့အပြင် နိုင်ငံတော်နဲ့ နိုင်ငံသား တွေရဲ့အကျိုးစီးပွားကို ဖော်ဆောင်နိုင်တဲ့အဆိုတွေကိုလည်း တင်သွင်းနိုင်ကြပါတယ်။ ဒါတင် မကဘဲ မိမိရဲ့ မဲဆန္ဒနယ်မြေအကျိုးအတွက် လွှတ်တော်မှာ မေးခွန်းများ မေးမြန်းခြင်းပြု နိုင်တဲ့ နည်းတူ ကောင်းမွန်သောအုပ်ချုပ်မှုနဲ့ သန့်ရှင်းသော အစိုးရဖြစ်ပေါ်ရေး၊ တရားစီရင်ရေးမဏ္ဍိုင် ကြံ့ခိုင်ရေးတို့အတွက်လည်း ပုဂ္ဂိုလ်ရေးတိုက်ခိုက်မှုမပါဘဲ မေးခွန်းများ မေးမြန်းနိုင်ကြပါတယ်။

ဒါကြောင့် ပြည်ထောင်စုသမ္မတ မြန်မာနိုင်ငံတော်ကြီး မှာ စတင်တည်ထောင်ဆဲဖြစ်တဲ့ ဒီမိုကရေစီလူ့ဘောင်ကို ကြံ့ခိုင်သည်ထက်ကြံ့ခိုင်အောင် ဥပဒေပြုရေးကဏ္ဍကနေ တာဝန် ကျေကျ ဆောင်ရွက်ကြပါစို့လို့ ပြောကြားရင်းနိဂုံးချုပ်ပါတယ်။ ကျေးဇူးတင်ပါတယ်။

**အမျိုးသားလွှတ်တော်ဥက္ကဋ္ဌက လွှတ်တော်ကော်မတီများ ဖွဲ့စည်းရေးအတွက် ကော်မတီများ၏ အမည်စာရင်းနှင့် ကော်မတီများတွင် ပါဝင်မည့် ကော်မတီဥက္ကဋ္ဌနှင့် အဖွဲ့ဝင်တို့၏ အမည် စာရင်းကို အမျိုးသားလွှတ်တော်သို့ တင်ပြခြင်းနှင့် အမျိုးသားလွှတ်တော်၏ သဘော တူညီချက် ရယူခြင်း**

အချိန်။ ၁၀း၁၇။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ အမျိုးသားလွှတ်တော် ဆိုင်ရာ ဥပဒေပုဒ်မ ၂၄ နှင့် နည်းဥပဒေ ၇၉ တို့အရ လွှတ်တော်သည် ဥပဒေပြုရေး၊ အုပ်ချုပ်ရေး၊ တိုင်းရင်းသားလူမျိုးများအရေး၊ စီးပွားရေး၊ ဘဏ္ဍာရေး၊ လူမှုရေး၊ နိုင်ငံခြားရေးတို့အပြင် အခြားရေးရာကိစ္စများကိုလည်း လေ့လာတင်ပြစေရန် လိုအပ်ပါက လွှတ်တော်ကော်မတီများကို လွှတ်တော် ကိုယ်စားလှယ်များဖြင့် ကာလ သတ်မှတ်၍ ဖွဲ့စည်းနိုင်ပါတယ်။

ဒါကြောင့်အောက်ဖော်ပြပါလွှတ်တော်ကော်မတီများကို ဖွဲ့စည်းမှာ ဖြစ်ပါတယ်။

လွှတ်တော်ကော်မတီများရဲ့အမည်များကတော့ -

- (၁) တိုင်းရင်းသားရေးရာနှင့် ပြည်တွင်းငြိမ်းချမ်းရေးကော်မတီ၊

- (၂) နိုင်ငံသားများ၏ မူလအခွင့်အရေးဒီမိုကရေစီအရေးနှင့် လူ့အခွင့်အရေးဆိုင်ရာ ကော်မတီ၊
- (၃) အမျိုးသားစီမံကိန်း၊ စီးပွားရေး၊ ငွေရေးကြေးရေးနှင့် အခွန်အကောက်ဆိုင်ရာ ကော်မတီ၊
- (၄) ပညာရေး၊ ကျန်းမာရေးနှင့် ယဉ်ကျေးမှုဆိုင်ရာ ကော်မတီ ၊
- (၅) အမျိုးသမီးများနှင့် ကလေးသူငယ်ဆိုင်ရာ ကော်မတီ ၊
- (၆) ပြည်သူတို့၏ တိုင်ကြား စာနှင့် အသနားခံစာဆိုင်ရာ ကော်မတီ ၊
- (၇) ကမ္ဘာ့ကုလသမဂ္ဂ၊ အာဆီယံ၊ AIPA နှင့် အပြည်ပြည်ဆိုင်ရာဆက်ဆံရေး ကော်မတီ၊
- (၈) တောင်သူလယ်သမားနှင့် ပြည်တွင်းပြည်ပအလုပ်သမားများဆိုင်ရာ ကော်မတီ တို့ ဖြစ်ပါတယ်။

ကော်မတီများကိုဖွဲ့စည်းရန် အတွက်လွှတ်တော်ရဲ့ သဘောထား ရယူမှာ ဖြစ်ပါတယ်။ လွှတ်တော်က သဘောတူပါသလားခင်ဗျား။

[ သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။ ]

လွှတ်တော်ကသဘောတူတဲ့အတွက် ကော်မတီများကိုဖွဲ့စည်းတာဝန် ပေးအပ်ရန် အတည်ပြုကြောင်း ကြေညာပါတယ်။ (ဩဘာသံများ)

**တိုင်းရင်းသားရေးရာနှင့် ပြည်တွင်းငြိမ်းချမ်းရေး ကော်မတီဖွဲ့စည်းခြင်း**

အချိန် ။၁၀:၁၈ ။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ ယခု တိုင်းရင်းသား ရေးရာနှင့်ပြည်တွင်းငြိမ်းချမ်းရေးကော်မတီမှာပါဝင်သင့်တဲ့ ကော်မတီဥက္ကဋ္ဌနှင့် ကော်မတီဝင် များရဲ့ အမည်စာရင်းကို အမျိုးသားလွှတ်တော်သို့ တင်ပြပါမယ်။

ကော်မတီဝင်များရဲ့ အမည်စာရင်းကတော့ -

- (၁) ဦးစံထွန်း၊ ကချင်ပြည်နယ် မဲဆန္ဒနယ်အမှတ် (၁၁)

- (၂) ဦးစုန်တိန်ယိန်း၊ ကချင်ပြည်နယ် မဲဆန္ဒနယ်အမှတ် (၄)
- (၃) ဦးဆိုင်ပေါင်းနပ်၊ ရှမ်းပြည်နယ်မဲဆန္ဒနယ်အမှတ် (၁၂)
- (၄) ဦးခက်ထိန်နန်၊ ကချင်ပြည်နယ် မဲဆန္ဒနယ်အမှတ် (၁)
- (၅) ဦးစောမြဝင်း၊ ကရင်ပြည်နယ် မဲဆန္ဒနယ်အမှတ် (၁၁)
- (၆) ဦးစောအုန်း၊ မွန်ပြည်နယ် မဲဆန္ဒနယ်အမှတ် (၉)
- (၇) ဦးစောထွန်းမြအောင်၊ ကရင်ပြည်နယ် မဲဆန္ဒနယ်အမှတ် (၅)
- (၈) ဗိုလ်မှူးကြီးလှထွန်း၊ တပ်မတော်သားကိုယ်စားလှယ်
- (၉) ဦးနေဝင်းထွန်း၊ ရှမ်းပြည်နယ် မဲဆန္ဒနယ်အမှတ် (၉)
- (၁၀) ဦးမြတ်ကို၊ စစ်ကိုင်းတိုင်းဒေသကြီးမဲဆန္ဒနယ်အမှတ် (၁၂) တို့ ဖြစ်ပါတယ်။

တိုင်းရင်းသားရေးရာ နှင့် ပြည်တွင်းငြိမ်းချမ်းရေးကော်မတီမှာ ဥက္ကဋ္ဌအဖြစ် ကချင်ပြည်နယ် မဲဆန္ဒနယ်အမှတ် (၁၁) မှ ဦးစံထွန်း အား တာဝန်ပေးအပ် ဖွဲ့စည်းသွားမှာဖြစ်ပြီး ကော်မတီအတွင်းရေးမှူးကို ကော် မတီဥက္ကဋ္ဌကခန့်အပ်မှာ ဖြစ်ပါတယ်။ တိုင်းရင်းသားရေးရာ နှင့် ပြည်တွင်းငြိမ်းချမ်းရေးကော်မတီရဲ့တာဝန်များမှာ (၁)အောက်ပါတို့ကိုလေ့လာ၍ လွှတ်တော် ဥက္ကဋ္ဌ၏ခွင့်ပြုချက်ဖြင့် လွှတ်တော်သို့ တင်ပြရမည်။ (က) ပြည်ထောင်စုသမ္မတမြန်မာနိုင်ငံတော်၏ သမိုင်းဖြစ်ရပ်မှန်များအပေါ်အခြေခံပြီး တိုင်းရင်းသားစည်းလုံးညီညွတ်မှုခိုင်မြဲစေရန် ဆောင်ရွက် သင့်သည့်အချက်များ၊ (ခ) ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေတွင် ပြဋ္ဌာန်းထားသော တိုင်းရင်းသားမျိုးနွယ်စုများ၏ အခွင့်အရေးဆိုင်ရာ အငြင်းပွားမှုများပေါ်ပေါက် ပါက ယင်း၏ အခြေခံအကြောင်းအချက်များ၊ (ဂ) ပြည်တွင်း၌ လက်နက်ကိုင် ဆန့်ကျင်လျက် ရှိသောအဖွဲ့အစည်းတစ်ခုချင်း၏ စတင်ဖြစ်ပေါ်လာပုံ၊ ယင်းတို့၏ ခံယူချက်၊ သဘောထား ရပ်တည်ချက်နှင့်လှုပ်ရှားဆောင်ရွက်မှုများအပေါ် လူမျိုးစွဲ၊ ဝါဒစွဲကင်းရှင်းစွာ ဝေဖန်သုံးသပ် တွေ့ရှိချက်များ၊ (ဃ) နိုင်ငံတော်တည်ငြိမ်အေးချမ်းမှုကို ပျက်ပြားစေရန်ကြံစည် လုပ်ဆောင်လျက် ရှိသော ပြည်တွင်းပြည်ပအန္တရာယ်များ၏ ရန်မှကာကွယ်ရန်နည်းလမ်းများ။ (၂) ကော်မတီသည် လေ့လာစုံစမ်းတွေ့ရှိချက်များအပေါ်အခြေခံ၍ ပြည်ထောင်စုအစိုးရအဖွဲ့နှင့် လက်နက်ကိုင်

ဆန့်ကျင်ဘက်အဖွဲ့အစည်းတစ်ခုချင်းစီ၏ အကောင်အထည်ဖော်ဆောင်ရွက်သင့်သည့် ပြည်တွင်း ငြိမ်းချမ်းရေးလမ်းစဉ်ကို ဥက္ကဋ္ဌ၏ ခွင့်ပြုချက်ဖြင့် လွှတ်တော်သို့ အဆို တင်သွင်းနိုင်သည်။

**နိုင်ငံသားများ၏ မူလအခွင့်အရေး၊ ဒီမိုကရေစီအရေးနှင့် လူ့အခွင့်အရေးဆိုင်ရာ ကော်မတီဖွဲ့စည်းခြင်း**

အချိန်။ ၁၀:၂၀။

**ဥက္ကဋ္ဌ။** ။ဆက်လက်ပြီး နိုင်ငံသားများ၏ မူလအခွင့်အရေး၊ ဒီမိုကရေစီ အရေးနှင့်လူ့အခွင့်အရေးဆိုင်ရာကော်မတီမှာ ပါဝင်သင့်တဲ့ကော်မတီ ဥက္ကဋ္ဌနှင့် ကော်မတီဝင် များ၏ အမည်စာရင်းကို လွှတ်တော်သို့ တင်ပြပါမယ်။

ကော်မတီဝင်များရဲ့ အမည်စာရင်းကတော့ -

- (၁) ဦးဇော်မြင့်ဖေ၊ မန္တလေးတိုင်း ဒေသကြီး မဲဆန္ဒနယ်အမှတ် (၅)
- (၂) ဦးဟာရှိန်းဘွေ၊ ချင်းပြည်နယ် မဲဆန္ဒနယ်အမှတ် (၈)
- (၃) ဦးစောမော်ထွန်း၊ ပဲခူးတိုင်းဒေသကြီး မဲဆန္ဒနယ်အမှတ် (၁)
- (၄) ဦးမြင့်ထွန်း၊ ပဲခူးတိုင်းဒေသကြီး မဲဆန္ဒနယ်အမှတ် (၁၀)
- (၅) ဦးစိုးမြင့်၊ မကွေးတိုင်းဒေသကြီး မဲဆန္ဒနယ်အမှတ် (၆)
- (၆) ဦးဆန်းရယ်၊ ကယားပြည်နယ် မဲဆန္ဒနယ်အမှတ် (၅)
- (၇) ဦးတင်ဝင်း၊ မကွေးတိုင်းဒေသကြီး မဲဆန္ဒနယ်အမှတ် (၈) တို့ ဖြစ်ပါတယ်။

နိုင်ငံသားများ၏မူလအခွင့်အရေး၊ ဒီမိုကရေစီအရေး နှင့် လူ့အခွင့်အရေးဆိုင်ရာ ကော်မတီမှာ ဥက္ကဋ္ဌအဖြစ် မန္တလေးတိုင်းဒေသကြီး မဲဆန္ဒနယ် အမှတ်(၅)မှ ဦးဇော် မြင့်ဖေအား တာဝန်ပေးအပ်ဖွဲ့စည်းသွားမည်ဖြစ်ပြီး ကော်မတီအတွင်းရေးမှူးကို ကော်မတီဥက္ကဋ္ဌကခန့်အပ် မှာဖြစ်ပါတယ်။ နိုင်ငံသားများ၏ မူလအခွင့်အရေး၊ ဒီမိုကရေစီအရေးနှင့် လူ့အခွင့်အရေး ဆိုင်ရာကော်မတီရဲ့တာဝန်များမှာ (၁)အောက်ပါတို့ကိုလေ့လာ၍ လွှတ်တော်ဥက္ကဋ္ဌ၏ခွင့်ပြုချက် ဖြင့်လွှတ်တော်သို့ တင်ပြရမည် ။ (က) ပြည်ထောင်စုသမ္မတမြန်မာနိုင်ငံတော် အခြေခံဥပဒေ အခန်း(၈)၊ နိုင်ငံသား၊ နိုင်ငံသားများ၏ မူလအခွင့်အရေးနှင့်တာဝန်များခေါင်းစဉ်ပါ ပြဋ္ဌာန်းချက် များအား အပြည့်အဝ အကောင်အထည်ဖော်ရေး၊(ခ)စစ်မှန်၍စည်းကမ်းပြည့်ဝသော ဒီမိုကရေစီ

ကျင့်စဉ်သည် နိုင်ငံသားများအတွင်း ရှင်သန်ပျံ့နှံ့စေရေး၊ (ဂ)ပြည်ထောင်စုလွှတ်တော်က ပြဋ္ဌာန်းသည့်ပဒေများကို ကမ္ဘာ့ကုလသမဂ္ဂ၏ အပြည်ပြည်ဆိုင်ရာ လူ့အခွင့်အရေး ကြေညာ စာတမ်းပါ ပြဋ္ဌာန်းချက်များနှင့် အခြားသောလူ့အခွင့်အရေးနှင့်အကျိုးဝင်သည့် စံနှုန်းများဖြင့် တိုင်းတာ ခြင်း။ (၂) ကော်မတီသည် နိုင်ငံတော်အတွင်း အပို ၆(၁) (က) (ခ) နှင့် (ဂ)ပါအချက် များကို ဖောက်ဖျက်ကျူးလွန်ခြင်းများရှိပါက ထောက်ပြဝေဖန်ခြင်းနှင့် ယင်းတို့နှင့်စပ်လျဉ်းသည့် အဆိုများနှင့်ဥပဒေကြမ်းများ တင်သွင်းရန်ရှိပါက တင်သွင်းခြင်း တို့ကို ဥက္ကဋ္ဌ၏ ခွင့်ပြုချက်ဖြင့် ဆောင်ရွက်နိုင်သည် ဖြစ်ပါတယ်။

**အမျိုးသားစီမံကိန်း၊ စီးပွားရေး ၊ ငွေရေးကြေးရေးနှင့်အခွန်အကောက် ဆိုင်ရာ ကော်မတီ ဖွဲ့စည်းခြင်း**

အချိန်။ ၁၀:၂၂။

**ဥက္ကဋ္ဌ။** ။ဆက်လက်ပြီး အမျိုးသားစီမံကိန်း၊ စီးပွားရေး၊ ငွေရေးကြေးရေးနှင့် အခွန်အကောက်ဆိုင်ရာ ကော်မတီတွင် ပါဝင်သင့်တဲ့ ကော်မ တီဥက္ကဋ္ဌ နှင့် ကော်မတီဝင်များ၏ အမည်စာရင်းကို လွှတ်တော်သို့တင်ပြပါမယ်။

ကော်မတီဝင်များရဲ့ အမည်စာရင်းကတော့ -

- (၁) ဦးစံပြည့် ၊ ကချင်ပြည်နယ် မဲဆန္ဒနယ်အမှတ်(၇)
- (၂) ဦးသိန်းဝင်း ၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၉)
- (၃) ဒေါက်တာစိုးဝင်း၊ မွန်ပြည်နယ် မဲဆန္ဒနယ်အမှတ်(၂)
- (၄) ဦးစိုင်းကျော်ဇောသန်း၊ ရှမ်းပြည်နယ်မဲဆန္ဒနယ်အမှတ်(၂)
- (၅) ဦးခင်မောင်ရီ၊ ဧရာဝတီတိုင်းဒေသကြီး မဲဆန္ဒနယ်အမှတ်(၆)
- (၆) ဦးအောင်ချိုဦး၊ ပဲခူးတိုင်းဒေသကြီး မဲဆန္ဒနယ်အမှတ်(၁၁)
- (၇) ဦးကျော်သူဦး၊မကွေးတိုင်းဒေသကြီးမဲဆန္ဒနယ်အမှတ်(၅) တို့ ဖြစ်ပါတယ်။

အမျိုးသားစီမံကိန်း၊ စီးပွားရေး ၊ ငွေရေးကြေးရေးနှင့်အခွန်အကောက် ဆိုင်ရာ ကော်မတီမှာ ဥက္ကဋ္ဌအဖြစ် ကချင်ပြည်နယ် မဲဆန္ဒနယ်အမှတ် (၇)မှ ဦးစံပြည့် အား တာဝန်

ပေးအပ် ဖွဲ့စည်းသွားမည်ဖြစ်ပြီး ကော်မတီအတွင်းရေးမှူး ကို ကော်မတီဥက္ကဋ္ဌက ခန့်အပ်မှာ ဖြစ်ပါတယ်။ အမျိုးသားစီမံကိန်း၊ စီးပွားရေး၊ ငွေရေးကြေးရေး နှင့် အခွန်အကောက်ဆိုင်ရာ ကော်မတီ ရဲ့ တာဝန်များမှာ (၁)အောက်ပါတို့ကိုလေ့လာ၍ လွှတ်တော်ဥက္ကဋ္ဌ၏ခွင့်ပြုချက်ဖြင့် လွှတ်တော်သို့ တင်ပြရမည်။ (က)ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ ပုဒ်မ ၂၂၀ အရ ပြည်ထောင်စုလွှတ်တော်၏သဘောတူညီချက်ဖြင့် ပြည်ထောင်စုအစိုးရက ရေးဆွဲအကောင်အထည်ဖော်သေစီမံကိန်းများ၊ (ခ) ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံ အခြေခံဥပဒေပုဒ်မ ၂၂၈ (က) အရ ပြည်ထောင်စုလွှတ်တော်က အခါအားလျော်စွာ ချမှတ်သည့် အုပ်ချုပ်ရေးဆိုင်ရာဆုံးဖြတ်ချက်များကို ပြည်ထောင်စုအစိုးရ၏ အကောင် အထည်ဖော် ဆောင်ရွက်မှုများ၊ (ဂ)ကမ္ဘာ့စီးပွားရေးအသိုက်အဝန်းနှင့် မြန်မာ့စီးပွားရေးအခြေအနေဆက်စပ်မှုများ၊ (ဃ) ပြည်တွင်းစီးပွားရေးစီမံကိန်းများ၏အခြေအနေ၊ (င)ငွေရေးကြေးရေးဆိုင်ရာ မူဝါဒများ၊ (စ)နိုင်ငံတော်၏အခွန်အကောက်ဆိုင်ရာဥပဒေများ၊(ဆ)ကုန်သွယ်မှုမူဝါဒများ၊(ဇ)သိပ္ပံနည်းပညာ နှင့်စက်မှုစီးပွားဖွံ့ဖြိုးရေး ဆောင်ရွက်မှုများ၊ (ဈ) သဘာဝသယံဇာတ ထုတ်ယူသုံးစွဲမှုများ၊ (ည)ပို့ဆောင်ရေးနှင့် ဆက်သွယ်ရေးရာများ။ (၂) ကော်မတီသည်မိမိ၏ လေ့လာတွေ့ရှိချက်များ အပေါ်အခြေခံ၍အကြံပြုချက်များကို အဆိုအဖြစ် လွှတ်တော်သို့တင်သွင်းနိုင်သည်။

**ပညာရေး၊ ကျန်းမာရေးနှင့် ယဉ်ကျေးမှုဆိုင်ရာ ကော်မတီဖွဲ့စည်းခြင်း**

**အချိန်။ ၁၀:၂၅။**

**ဥက္ကဋ္ဌ။** ။ဆက်လက်ပြီးပညာရေး၊ကျန်းမာရေးနှင့်ယဉ်ကျေးမှုဆိုင်ရာ ကော်မတီတွင် ပါဝင်သင့်တဲ့ ကော်မတီ ဥက္ကဋ္ဌ နှင့်ကော်မတီဝင်များ၏ အမည်စာရင်းကို လွှတ်တော် သို့တင်ပြပါမယ်။ ကော်မတီဝင် များရဲ့ အမည်စာရင်းကတော့ -

- (၁) ဦးခင်ရွှေ၊ ရန်ကုန်တိုင်းဒေသကြီး မဲဆန္ဒနယ်အမှတ် (၉)
- (၂) ဦးဝင်းမောင် ၊ မန္တလေးတိုင်းဒေသကြီး မဲဆန္ဒနယ်အမှတ် (၂)
- (၃) ဦးပီမောင်စိုး ၊ ကယားပြည်နယ် မဲဆန္ဒနယ်အမှတ် (၁)
- (၄) ဦးခင်မောင်လေး၊ ပဲခူးတိုင်းဒေသကြီး မဲဆန္ဒနယ် အမှတ် (၈)
- (၅) ဦးကြည်ထွန်း ၊ မကွေးတိုင်းဒေသကြီး မဲဆန္ဒနယ်အမှတ် (၁)

(၆) ဦးဇန့်လှယ်ထန်း၊ ချင်းပြည်နယ် မဲဆန္ဒနယ်အမှတ် (၂)

(၇) ဦးလှမောင်၊ ကယားပြည်နယ် မဲဆန္ဒနယ်အမှတ် (၁၁) တို့ ဖြစ်ပါတယ်။

ပညာရေး၊ ကျန်းမာရေးနှင့်ယဉ်ကျေးမှုဆိုင်ရာ ကော်မတီမှာဥက္ကဋ္ဌအဖြစ် ရန်ကုန်တိုင်းဒေသကြီး မဲဆန္ဒနယ်အမှတ်(၉)မှ ဦးခင်ရွှေအား တာဝန်ပေးအပ် ဖွဲ့စည်းသွားမည်ဖြစ်ပြီး ကော်မတီအတွင်းရေးမှူးကို ကော်မတီဥက္ကဋ္ဌ က ခန့်အပ်မှာဖြစ်ပါတယ်။ ပညာရေး၊ ကျန်းမာရေးနှင့်ယဉ်ကျေးမှုဆိုင်ရာကော်မတီရဲ့တာဝန်များမှာ (၁) အောက်ပါတို့ကိုလေ့လာ၍ လွှတ်တော်ဥက္ကဋ္ဌ၏ခွင့်ပြုချက်ဖြင့် လွှတ်တော်သို့ တင်ပြရမည် ။(က)မြန်မာနိုင်ငံ၏ လူသားအရင်းအမြစ် ဖွံ့ဖြိုးရေးဆိုင်ရာ အညွှန်းကိန်းများ၊ (ခ) ပြည်သူ့ကျန်းမာရေးစောင့်ရှောက်မှုစနစ် မြှင့်တင်ရေး၊ (ဂ) ခေတ်မီပြီးဒေသတွင်းနိုင်ငံများ နှင့် ရင်ဘောင်တန်းနိုင်သောပညာရေးစနစ်၊ (ဃ) သဘာဝပတ်ဝန်းကျင် ထိန်းသိမ်းရေး၊(င) မြန်မာ့ယဉ်ကျေးမှုနှင့် အမွေအနှစ်များ ထိန်းသိမ်းစောင့်ရှောက်ရေး၊(စ)မျိုးချစ်စိတ်ဓါတ် ရှင်သန်ထက်မြက်ရေး၊(ဆ)လူငယ်ထုအတွင်းစာရိတ္တမဏ္ဍိုင်ကြံ့ခိုင်ရေး၊ (၂)ကော်မတီသည် လေ့လာတွေ့ရှိချက်များအပေါ်အခြေခံ၍ အကြံပြုချက် များကို လွှတ်တော်သို့အဆိုအဖြစ်တင်သွင်းနိုင်သည်။ ထို့အပြင် အစိုးရအဖွဲ့အစည်းများ၊ အစိုးရမဟုတ် သော အဖွဲ့အစည်းများကိုလည်းအကြံပေးခြင်း၊ ဝိုင်းဝန်းပူးပေါင်းဆောင်ရွက်ခြင်းများပြုလုပ်နိုင်သည်။

**အမျိုးသမီးများနှင့်ကလေးသူငယ်ဆိုင်ရာကော်မတီ ဖွဲ့စည်းခြင်း**

အချိန်၊၁၀:၂၆ ။

ဥက္ကဋ္ဌ။ ။ဆက်လက်ပြီး အမျိုးသမီးများ နှင့်ကလေးသူငယ်ဆိုင်ရာ ကော်မတီ တွင် ပါဝင်သင့်တဲ့ ကော်မတီဥက္ကဋ္ဌ နှင့် ကော်မတီဝင်များ၏ အမည်စာရင်းကို လွှတ်တော်သို့ တင်ပြပါမယ်။

ကော်မတီဝင်များရဲ့ အမည်စာရင်းကတော့ -

- (၁) ဒေါက်တာမြဦး၊ ပဲခူးတိုင်းဒေသကြီး မဲဆန္ဒနယ်အမှတ်(၉)
- (၂) ဒေါက်တာထွန်းလွင်၊ ကချင်ပြည်နယ် မဲဆန္ဒနယ်အမှတ်(၉)
- (၃) ဒေါက်တာဝင်းမြင့်အောင်၊ စစ်ကိုင်းတိုင်းဒေသကြီးမဲဆန္ဒနယ်အမှတ်(၄)
- (၄) ဦးအောင်သန်း၊ မကွေးတိုင်းဒေသကြီး မဲဆန္ဒနယ်အမှတ်(၁၀)
- (၅) ဒေါက်တာလှသိန်း၊ မွန်ပြည်နယ် မဲဆန္ဒနယ်အမှတ်(၆)

- (၆) ဒေါက်တာတင်ရွှေရန်ကုန်တိုင်းဒေသကြီး မဲဆန္ဒနယ်အမှတ်(၆)
- (၇) ဒေါက်တာဌေးနိုင်၊ဧရာဝတီတိုင်းဒေသကြီးမဲဆန္ဒနယ်အမှတ်(၇)
- (၈) ဒေါ်ခင်ဝိုင်းကြည်၊ ရန်ကုန်တိုင်းဒေသကြီး မဲဆန္ဒနယ်အမှတ်(၁)
- (၉) ဒေါ်ရီရီမြင့်၊ မွန်ပြည်နယ် မဲဆန္ဒနယ်အမှတ်(၁)တို့ ဖြစ်ပါတယ်။

အမျိုးသမီးများနှင့် ကလေးသူငယ်ဆိုင်ရာ ကော်မတီမှာ ကော်မတီ ဥက္ကဋ္ဌအဖြစ် ပဲခူးတိုင်းဒေသကြီး မဲဆန္ဒနယ်အမှတ်(၉)မှ ဒေါက်တာမြဦး အား တာဝန်ပေးအပ် ဖွဲ့စည်း သွားမည်ဖြစ်ပြီးကော်မတီအတွင်းရေးမှူးကိုကော်မတီဥက္ကဋ္ဌက ခန့်အပ်မှာဖြစ်ပါတယ်။ အမျိုးသမီး များနှင့်ကလေးသူငယ်ဆိုင်ရာကော်မတီရဲ့တာဝန်များမှာ (၁)အောက်ပါတို့ကို လေ့လာ၍ လွှတ်တော် ဥက္ကဋ္ဌ၏ ခွင့်ပြုချက်ဖြင့် လွှတ်တော်သို့ တင်ပြရမည် ။ (က) အမျိုး သမီးများ၊ သားဖွားမိခင်များနှင့် ကလေးသူငယ်များ ကာကွယ် စောင့်ရှောက်ရေးနှင့် ပတ်သက်သော အပြည်ပြည်ဆိုင်ရာဥပဒေများနှင့် ကာကွယ်စောင့်ရှောက်မှုများ ၊ (ခ)အမျိုးသမီးရေးရာ၊ မိခင်နှင့်ကလေးဆိုင်ရာကိစ္စများအတွက် ပြည်ထောင်စုအဆင့်အဖွဲ့အစည်းများ၊ အစိုးရ မဟုတ်သော အဖွဲ့အစည်းများ၏ ဆောင်ရွက်ချက်များ၊(ဂ)လူကုန်ကူးမှု တားဆီးကာကွယ်ရေး၊ (ဃ)အမျိုးသမီးများ၊ သားဖွားမိခင်များနှင့် ကလေးသူငယ်များကာကွယ်စောင့် ရှောက် ရေးနှင့် ဘဝမြှင့်တင်ရေးလုပ် ငန်းများအတွက် ကမ္ဘာ့ကုလသမဂ္ဂ ဆိုင်ရာ အဖွဲ့အစည်း များ၏ ဆောင်ရွက်ချက်များ။ (၂) ကော်မတီသည် လေ့လာတွေ့ရှိချက်များအပေါ်အခြေခံ၍ လွှတ်တော် သို့အဆို တင်သွင်းနိုင်သည်။

**ပြည်သူတို့၏ တိုင်ကြားစာနှင့် အသနားခံစာဆိုင်ရာ ကော်မတီ ဖွဲ့စည်းခြင်း**

အချိန်။ ၁၀း ၂၈။

**ဥက္ကဋ္ဌ။** ။ဆက်လက်ပြီး ပြည်သူတို့၏ တိုင်ကြားစာနှင့် အသနားခံစာဆိုင် ရာ ကော်မတီမှာ ဖွဲ့စည်းထား တဲ့ ကော် မတီဥက္ကဋ္ဌ နှင့် ကော်မတီဝင်များရဲ့ အမည်စာရင်းကို လွှတ်တော်သို့တင်ပြပါမယ်။

- ကော်မတီဝင်များရဲ့ အမည်စာရင်းကတော့ -
- (၁) ဦးအောင်ငြိမ်း ၊ မကွေးတိုင်းဒေသကြီး မဲဆန္ဒနယ်အမှတ် (၂)
- (၂) ဦးမှတ်ကြီး ၊ မန္တလေးတိုင်းဒေသကြီး မဲ ဆန္ဒနယ်အမှတ် (၉)
- (၃) ဦးဆွန်ဒုတ်ကျင့် ၊ ချင်းပြည်နယ် မဲဆန္ဒနယ်အမှတ် (၆)

- (၄) ဦးရှုမောင် ၊ ရှမ်းပြည်နယ် မဲဆန္ဒနယ်အမှတ် (၈)
- (၅) ဒေါ်နန်းနီနီအေး ၊ ကရင်ပြည်နယ် မဲဆန္ဒနယ်အမှတ် (၆)
- (၆) ဦးထွန်းမြင့် ၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၆)
- (၇) ဦးမိုးမြင့် ၊ တနင်္သာရီ တိုင်းဒေသကြီး မဲဆန္ဒနယ်အမှတ် (၇) တို့ ဖြစ်ပါတယ်။

ပြည်သူတို့ ၏ တိုင်ကြားစာနှင့် အသနားခံစာဆိုင်ရာ ကော်မတီမှာ ဥက္ကဋ္ဌအဖြစ် မကွေးတိုင်းဒေသကြီး မဲဆန္ဒနယ်အမှတ် (၂)မှ ဦးအောင်ငြိမ်း အား တာဝန်ပေးအပ် ဖွဲ့စည်းသွားမည်ဖြစ်ပြီး ကော်မတီအတွင်းရေးမှူးကို ကော်မတီဥက္ကဋ္ဌက ခန့်အပ်မှာ ဖြစ်ပါ တယ်။ ပြည်သူတို့၏တိုင်ကြားစာနှင့်အသနားခံစာ ဆိုင်ရာကော်မတီရဲ့ တာဝန်များမှာ (၁)ကော်မတီသည် အောက်ပါတို့ကို ဆောင်ရွက်ရ မည်။ (က)ပြည်သူ တို့က လွှတ်တော်ကို အားကိုးစွာဖြင့် တင်ပြလာသော တိုင်ကြားစာများနှင့် အသနားခံစာများကို မှန်ကန်မှုလေ့လာ စိစစ် ရမည်၊ (ခ) တရား ရုံးတစ်ရုံးရုံးကဆုံးဖြတ်ချက်ချမှတ်ခြင်း မပြုရသေးသော ကိစ္စများ မှအပ မှန်ကန်သော တိုင်ကြားချက်များအတွက် ပြည်ထောင်စု အဆင့် အဖွဲ့အစည်း များ အပါအဝင် ဆိုင်ရာ များနှင့် ညှိနှိုင်း၍ ဖြေရှင်းပေးရမည်၊ (ဂ)မှန်ကန်မှုမရှိသော တိုင်ကြားစာနှင့် အသနားခံစာများအတွက်အကျိုးအကြောင်း ရှင်းလင်းဖော်ပြ၍ ပြန်ကြား ရမည်၊ (ဃ) တိုင်ကြားစာနှင့်အသနားခံ စာများအနက် အများပြည်သူအကျိုး စီးပွားနှင့် စပ်ဆိုင်သောကိစ္စများကို လွှတ်တော်သို့ အဆိုအဖြစ် တင်ပြရမည်၊ (င)ကောင်းမွန်သော အုပ်ချုပ်မှုနှင့် သန့်ရှင်းသောအစိုးရတစ်ရပ် ဖြစ်ပေါ်လာ စေရေးအတွက် လိုအပ်ပါက လွှတ်တော် ဥက္ကဋ္ဌမှတစ်ဆင့် ပြည်ထောင်စုအစိုးရအဖွဲ့သို့ အကြောင်းကြားအသိပေးခြင်း၊ အကြံပြုခြင်းများပြုလုပ်ရမည်။

**ကမ္ဘာ့ကုလသမဂ္ဂ၊ အာဆီယံ၊ AIPA နှင့် အပြည်ပြည်ဆိုင်ရာ ဆက်ဆံရေး ကော်မတီ ဖွဲ့စည်း ခြင်း**

အချိန်၊ ၁၀:၃၀ ။

**ဥက္ကဋ္ဌ** ။ ဆက်လက်ပြီး ကမ္ဘာ့ကုလသမဂ္ဂ၊ အာဆီယံ၊ AIPA နှင့် အပြည်ပြည်ဆိုင်ရာဆက်ဆံရေးကော်မတီတွင် ပါဝင်သင့်တဲ့ ကော်မတီဥက္ကဋ္ဌ နှင့်

ကော်မတီဝင်များ၏ အမည်စာရင်းကို လွှတ်တော်သို့ တင်ပြပါ့မယ်။ ကော်မတီဝင်များရဲ့ အမည်စာရင်းကတော့ -

- (၁) ဗိုလ်မှူးကြီးမောင်မောင်ထူး ၊ တပ်မတော်သားကိုယ်စားလှယ်
- (၂) ဒေါက်တာမြင့်ကြည်၊ ရန်ကုန်တိုင်းဒေသကြီး မဲဆန္ဒနယ်အမှတ်(၈)
- (၃) ဦးခင်မောင်ခင်၊ ဦးအောင်ကျော်ဦး၊ ရခိုင်ပြည်နယ် မဲဆန္ဒနယ်အမှတ်(၅)
- (၄) ဦးဌေးမောင် ၊ မန္တလေးတိုင်းဒေသကြီး မဲဆန္ဒနယ်အမှတ် (၁၂)
- (၅) ဦးညွန့်တင် ၊ ရန်ကုန်တိုင်းဒေသကြီး မဲဆန္ဒနယ်အမှတ် (၂)
- (၆) ဦးခင်မောင်ဌေး၊ မန္တလေးတိုင်း ဒေသကြီး မဲဆန္ဒနယ်အမှတ် (၁၀)
- (၇) ဦးလှဆွေ ၊ မကွေးတိုင်းဒေသကြီးမဲဆန္ဒနယ်အမှတ် (၁၂) တို့ ဖြစ်ပါတယ်။

ကမ္ဘာ့ကုလသမဂ္ဂ၊ အာဆီယံ၊ AIPA နှင့် အပြည်ပြည်ဆိုင်ရာဆက်ဆံရေး ကော်မတီ တွင် ဥက္ကဋ္ဌ အဖြစ် တပ်မတော်သားကိုယ်စားလှယ် ဗိုလ်မှူးကြီး မောင်မောင်ထူး အား တာဝန်ပေးအပ်ဖွဲ့စည်းသွားမည်ဖြစ်ပြီး ကော်မတီ အတွင်းရေးမှူးကို ကော်မတီဥက္ကဋ္ဌ က ခန့်အပ်မှာ ဖြစ်ပါတယ်။

ကမ္ဘာ့ကုလသမဂ္ဂ၊ အာဆီယံ၊ AIPA နှင့် အပြည်ပြည်ဆိုင်ရာ ဆက်ဆံရေး ကော်မတီရဲ့ တာဝန်များမှာ (၁) ကော်မတီသည် အောက်ပါတို့ကို ဆောင်ရွက်ရမည်။ (က) ကမ္ဘာ့ကုလသမဂ္ဂအဖွဲ့ချုပ်၏ မျက်နှာစာတွင် နိုင်ငံတော်၏ အကျိုးစီးပွား ကို ထိခိုက် လာနိုင်သည့် လုပ်ဆောင်ချက်များကို ကြိုတင်ဟန့်တားနိုင်ရေး အတွက် လေ့လာခြင်း၊ (ခ) အာဆီယံအသင်းကြီး၏ ပဋိညာဉ် နှင့် မဏ္ဍိုင်သုံးရပ်ဆိုင်ရာ လုပ်ငန်းများ၊ အာဆီယံ အသင်း ကြီး၏ ပဋိညာဉ်ကို ကျော်လွန်၍ မြန်မာနိုင်ငံ၏ အကျိုးစီးပွားကို ထိခိုက်အောင် ဆောင်ရွက်မှုများ (ရှိလာပါက) ကို လေ့ လာခြင်း၊ (ဂ) AIPA အဖွဲ့ဝင် အာဆီယံနိုင်ငံများ၏ လွှတ်တော် လုပ်ငန်းများကို လေ့လာခြင်းနှင့် လွှတ်တော်အချင်းချင်း ဆက်သွယ်ဆက်ဆံခြင်း၊ (ဃ) အပြည်ပြည်ဆိုင်ရာအစိုးရအဖွဲ့အစည်းများက မိမိလွှတ်တော်သို့ လာရောက်လေ့လာသည့် ကိစ္စများ အတွက် လက်ခံဆောင်ရွက်ခြင်း၊ (င) လေ့လာတွေ့ရှိချက်များကို လွှတ်တော်ဥက္ကဋ္ဌ၏ ခွင့်ပြုချက်ဖြင့် လွှတ်တော်သို့ တင်ပြခြင်း။

**တောင်သူလယ်သမားနှင့် ပြည်တွင်းပြည်ပ အလုပ်သမားများဆိုင်ရာ ကော်မတီဖွဲ့စည်းခြင်း**

**အချိန်။ ၁၀:၃၁။**

**ဥက္ကဋ္ဌ။** ။ဆက်လက်ပြီး တောင်သူလယ်သမားနှင့် ပြည်တွင်းပြည်ပ အလုပ်သမားများဆိုင်ရာ ကော်မတီတွင် ပါဝင်သင့်တဲ့ ကော် မတီဥက္ကဋ္ဌနှင့် ကော်မတီဝင်များရဲ့ အမည်စာရင်းကို လွှတ်တော်သို့ တင်ပြပါမယ်။ ကော်မတီဝင်များရဲ့ အမည်စာရင်းကတော့-

- (၁) ဒေါက်တာမြင့်ကြည် ၊ ရန်ကုန်တိုင်းဒေသကြီး မဲဆန္ဒနယ်အမှတ်(၈)
- (၂) ဦးဂမ်ဆိုင်း ၊ ကချင်ပြည်နယ် မဲဆန္ဒနယ်အမှတ် (၂)
- (၃) ဦးနိန်းခင်းပေါင် ၊ ချင်းပြည်နယ် မဲဆန္ဒနယ်အမှတ် (၇)
- (၄) ဦးကံညွန့် ၊ စစ်ကိုင်းတိုင်းဒေသကြီး မဲဆန္ဒနယ်အမှတ် (၅)
- (၅) ဦးသန်းဆွေ ၊ တနင်္သာရီတိုင်းဒေသကြီး မဲဆန္ဒနယ်အမှတ် (၂)
- (၆) ဦးစတီဗင်သာဘိတ်၊ ချင်းပြည်နယ် မဲဆန္ဒနယ်အမှတ် (၄)
- (၇) ဦးဖိုးဇော် ၊ ပဲခူးတိုင်းဒေသကြီး မဲဆန္ဒနယ်အမှတ် (၂)တို့ ဖြစ်ပါတယ်။

တောင်သူလယ်သမားနှင့် ပြည်တွင်းပြည်ပ အလုပ်သမားများဆိုင်ရာ ကော်မတီတွင် ဥက္ကဋ္ဌအဖြစ် ရန်ကုန်တိုင်းဒေသကြီး မဲဆန္ဒနယ်အမှတ် (၈)မှ ဒေါက်တာမြင့် ကြည် အား တာဝန်ပေးအပ်ဖွဲ့စည်းသွားမည်ဖြစ်ပြီး ကော်မတီအတွင်းရေးမှူးကို ကော်မတီဥက္ကဋ္ဌက ခန့်အပ်မှာဖြစ်ပါတယ်။ တောင်သူလယ်သမားနှင့် ပြည်တွင်းပြည်ပအလုပ်သမားများဆိုင်ရာ ကော်မတီရဲ့ တာဝန်များမှာ (၁)အောက်ပါတို့ကိုလေ့လာ၍ လွှတ်တော်ဥက္ကဋ္ဌ၏ခွင့်ပြုချက်ဖြင့် လွှတ်တော်သို့ တင်ပြရမည်။ (က) မြန်မာနိုင်ငံတောင်သူလယ်သမားများသမိုင်းနှင့် အလုပ်သမား များသမိုင်း၊ (ခ) တောင်သူလယ်သမားများအခွင့်အရေးဆိုင်ရာကိစ္စများ၊ (ဂ) ပြည်တွင်း အလုပ်သမားများ အခွင့်အရေးဆိုင်ရာကိစ္စများ၊ (ဃ) ပြည်ပရောက်အလုပ်သမားများ အခွင့်အရေး ကာကွယ်စောင့်ရှောက်မှု၊ (င) အပြည်ပြည်ဆိုင်ရာအလုပ်သမားအဖွဲ့ချုပ်၏စံနှုန်းများ၊ (စ) ပဋိပက္ခများ ဖြစ်ပေါ်လာပါက ငြိမ်းချမ်းစွာဖြေရှင်းရေးနှင့် ဒီမိုကရေစီ ကျင့်စဉ်များကို ရိုသေလိုက်နာရေး။ (၂) ကော်မတီသည် မိမိ၏လေ့လာတွေ့ရှိချက်များအပေါ်မူတည်၍ လွှတ်တော်သို့အဆိုတင်သွင်းနိုင်သည်။

အချိန်၊၁၀း၃၂။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင် ဗျား။ ကော်မတီ အသီးသီးတွင်ပါဝင်မည့် ကော်မတီဥက္ကဋ္ဌနှင့်ကော်မတီဝင်များ၏အမည်စာရင်းကို တင်ပြလို့ ပြီးပါပြီ။ ကော်မတီအသီးသီးတွင် ပါဝင်မည့် ကော်မတီဥက္ကဋ္ဌနှင့် ကော်မတီဝင်များ၏ အမည်စာရင်းကို လွှတ်တော်၏ သဘောတူညီချက် ရယူမှာဖြစ်ပါတယ်။  
လွှတ်တော်က သဘောတူပါသလား ခင်ဗျား။

[ သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

အမျိုးသားလွှတ်တော်ကသဘောတူတဲ့အတွက် ကော်မတီအသီးသီးတွင် ပါဝင်မည့် ကော်မတီဥက္ကဋ္ဌနှင့် အဖွဲ့ဝင်တို့၏ အမည်စာရင်းကို အတည်ပြုကြောင်း ကြေညာပါတယ်။  
(ဩဘာသံများ)

**ပြည်ထောင်စုရွေးကောက်ပွဲကော်မရှင် အဖွဲ့ဝင်က ပြည်ထောင်စုရွေးကောက်ပွဲ ကော်မရှင်ဥပဒေ ကို ပြင်ဆင်သည့် ဥပဒေကြမ်းအား အမျိုးသားလွှတ်တော်က ဆွေးနွေးစဉ်းစား ရန် အဆိုတင်သွင်းခြင်းနှင့် လွှတ်တော်ကိုယ်စားလှယ်တစ်ဦးက ထောက်ခံခြင်း**

အချိန်၊၁၀း၃၃။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ ယခု အမျိုးသား လွှတ်တော်ဆိုင်ရာနည်းဥပဒေ၁၅၄၊နည်းဥပဒေခွဲ(က)အရပြည်ထောင်စုရွေးကောက်ပွဲကော်မရှင် ဥပဒေကို ပြင်ဆင်သည့် ဥပဒေကြမ်းအား အမျိုးသားလွှတ်တော်ကဆွေးနွေးစဉ်းစားရန် အဆိုကို ပြည်ထောင်စုရွေးကောက်ပွဲကော်မရှင်အဖွဲ့ဝင်က အမျိုးသားလွှတ်တော်သို့ တင်သွင်းရန် ဖြစ်ပါတယ်။

**ဦးမြင့်နိုင်၊ (ပြည်ထောင်စုရွေးကောက်ပွဲကော်မရှင်အဖွဲ့ဝင်)။** ။လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော်အစည်းအဝေးသို့ တက်ရောက် လာကြတဲ့ အမျိုးသားလွှတ်တော်ကိုယ်စားလှယ်ကြီးများအားလုံး မင်္ဂလာအပေါင်းနဲ့ ပြည့်စုံကြပါ စေကြောင်း ဆုမွန်ကောင်းတောင်းအပ်ပါတယ်။ ကျွန်တော်ကတော့ ပြည်ထောင်စုရွေးကောက်ပွဲ ကော်မရှင်အဖွဲ့ဝင် ဦးမြင့်နိုင် ဖြစ်ပါတယ်။ ကျွန်တော့်အနေနဲ့ ပြည်ထောင်စုရွေးကောက်ပွဲ







နိုင်ငံတော်ဖွဲ့စည်းပုံအခြေခံဥပဒေပါ ပြဋ္ဌာန်းချက်များနှင့် အညီ ပြဋ္ဌာန်းထားတဲ့ ပြည်ထောင်စု အစိုးရအဖွဲ့ ဥပဒေရဲ့ ပုဒ်မ ၇၈ (ခ)ပါ (ခ)ပုဒ်မခွဲငယ်(၃)မှာ ကော်မရှင်ဥက္ကဋ္ဌရဲ့ သက်တမ်းကို ခြွင်းချက်ပေးထားပါတယ်။ ပုဒ်မခွဲ (၈)ပါ ပြဋ္ဌာန်းချက်များမှာ ကော်မရှင်အဖွဲ့ ဝင်များရဲ့ ရာထူး သက်တမ်းကို ခြွင်းချက်ပြုထားပါတယ်။ ဒါကြောင့် ယခင် ဥပဒေပုဒ်မ ၇ ကို ပယ်ဖျက်ပြီးတော့မှ ပြည်ထောင်စုအဆင့် အဖွဲ့အစည်းများဆိုင်ရာ ဥပဒေတိုင်းမှာ စွပ်စွဲပြစ်တင်တဲ့ ပြဋ္ဌာန်းချက်ကို ပြဋ္ဌာန်းထားပါတယ်။ ဒါကြောင့်မို့လို့ နိုင်ငံတော် ဖွဲ့စည်းပုံအခြေခံဥပဒေ ပုဒ်မ ၄၀၀ ပါ နိုင်ငံတော်သမ္မတက ကော်မရှင်ဥက္ကဋ္ဌ နဲ့ အဖွဲ့ဝင်တစ်ဦးဦးကို စွပ်စွဲပြစ်တင်ခြင်းဆိုင်ရာ ပြဋ္ဌာန်းချက်တွေကို ပုဒ်မ ၇ မှာ အစားထိုးပြီး ပြင်ဆင်ထားပါကြောင်း တင်ပြအပ်ပါတယ်ခင်ဗျား။

နောက်ပုဒ်မခွဲ(င)မှာ ပုဒ်မ ၈ တွင် ပုဒ်မခွဲ (ည) အဖြစ်အောက်ပါအတိုင်း ဖြည့်စွက် ရမည်။ ပုဒ်မခွဲ(ည) ဖွဲ့စည်းပုံအခြေခံဥပဒေ ပုဒ်မ ၃၉၆ ပုဒ်မခွဲ (က)နှင့်(ခ) တို့အရ လွှတ်တော် ကိုယ်စားလှယ်တစ်ဦးဦးကို တာဝန်မှပြန်လည်ရုပ်သိမ်း လိုကြောင်း သက်ဆိုင်ရာမဲဆန္ဒနယ်၏ မူလမဲဆန္ဒရှင်များအနက် အနည်းဆုံး ၁ % တို့က ကော်မရှင် သို့တင်ပြလာလျှင် ဖွဲ့စည်းပုံ အခြေခံဥပဒေပုဒ်မ ၃၉၆၊ ပုဒ်မခွဲ(ဂ)၊ (ဃ)၊ (င)တို့နှင့်အညီ စစ်ဆေး ဆောင်ရွက်ခြင်းဆိုပြီးတော့ ဖြည့်စွက်ထားခြင်းဖြစ်ပါတယ်။ ဒီအချက်ဟာ မူလပြဋ္ဌာန်းချက်ထဲမှာ မပါရှိပါဘူး။ ဒီလိုဖြည့်စွက် ထားရခြင်း အကြောင်းကတော့ နိုင်ငံတော်ဖွဲ့စည်းပုံ အခြေခံဥပဒေ ပုဒ်မ ၃၉၆ ပါ ကော်မရှင်ရဲ့ တာဝန်နဲ့ လုပ်ပိုင်ခွင့်ကို ယခင်မူလပြဋ္ဌာန်းချက်မှာ မပါရှိတဲ့ အတွက်ကြောင့် ဖြည့်စွက် ထားခြင်း ဖြစ်ပါတယ်။ ဖြည့်စွက်ထားတဲ့ ပုဒ်မ ၃၉၆ (ခ)ရဲ့ ပြဋ္ဌာန်းချက်ကတော့ သက်ဆိုင်ရာမဲဆန္ဒနယ်၏ မူလမဲဆန္ဒရှင်များအနက် အနည်းဆုံး ၁ % တို့က တာဝန်မှပြန်လည်ရုပ်သိမ်းလိုသော လွှတ်တော် ကိုယ်စားလှယ်နှင့်ပတ်သက်သည့် တိုင်တန်းချက်ကို ပြည်ထောင်စုရွေးကောက်ပွဲကော်မရှင်သို့ တင်ပြရမည်။ (ဂ)ကော်မရှင်က ဥပဒေနဲ့အညီ စုံစမ်းစစ်ဆေးရမည်။ (ဃ)စွပ်စွဲချက်ကို စစ်ဆေး သည့်အခါ သက်ဆိုင်ရာ လွှတ်တော်ကိုယ်စားလှယ်ကို ချေပခွင့်ပေးရမည်။ (င) ပြည်ထောင်စု ရွေးကောက်ပွဲကော်မရှင်က ထိုစွပ်စွဲချက်သည် မှန်ကန်ပြီး စွပ်စွဲခံရသူသည် လွှတ်တော် ကိုယ်စားလှယ်အဖြစ် ဆက်လက်ထမ်းရွက် စေရန်မသင့်ကြောင်း သဘောရရှိလျှင် ကော်မရှင်သည် ဥပဒေ နှင့် အညီ ဆောင်ရွက်ရမည်ဆိုပြီး ပြဋ္ဌာန်းချက်ပါရှိပါတယ်။ ထို့ကြောင့် ယခင်က မပါရှိသေးတဲ့ ပုဒ်မ ၃၉၆ ပါ ပြဋ္ဌာန်းချက်ကို ယခု ဖြည့်စွက်ပြင်ဆင်ထားခြင်း ဖြစ်ပါကြောင်း တင် ပြအပ်ပါတယ်ခင်ဗျား။ ပုဒ်မခွဲ (စ)ကတော့ ခုနပြောခဲ့တဲ့ ပုဒ်မ ၃၉၆ မှာ

ပြဋ္ဌာန်းချက်ကို ပုဒ်မခွဲ (ည)အဖြစ် အစားထိုး လိုက်တဲ့အတွက်ကြောင့် ကျန်သော ပုဒ်မခွဲ(ဋ)(ဌ) တို့ကို ပြန်လည်ပြီးတော့မှ ပြင်ဆင်လိုက်ခြင်းဖြစ်ကြောင်းတင်ပြအပ်ပါတယ် ခင်ဗျား။ အားလုံးကို ကျေးဇူးတင်ပါတယ်ခင်ဗျား ။ (ဩဘာသံများ)

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ယခု ပြည်ထောင်စု ရွေးကောက်ပွဲ ကော်မရှင် ဥပဒေကို ပြင်ဆင်သည့် ဥပဒေကြမ်းအား အမျိုးသားလွှတ်တော်တွင် ဆွေးနွေးစဉ်းစားရန်အတွက် ပြည်ထောင်စုရွေးကောက်ပွဲကော်မရှင် အဖွဲ့ဝင် ဦးမြင့်နိုင်က အဆိုအဖြစ် တင်သွင်းထားပါတယ်။ ဒီအဆိုကို အမျိုးသားလွှတ်တော်ကိုယ်စားလှယ်တစ်ဦးက ထောက်ခံဖို့ ဖြစ်ပါတယ်။

**အချိန်၊ ၁၀:၄၈။**

**ဦးညွှန်လင်း၊ ရှမ်းပြည်နယ် မဲဆန္ဒနယ်အမှတ်(၁)။** ။အမျိုးသားလွှတ်တော်ဥက္ကဋ္ဌကြီး ခင်ဗျား။ ကျွန်တော်ကတော့ ရှမ်းပြည်နယ် မဲဆန္ဒနယ်အမှတ်(၁)မှ အမျိုးသားလွှတ်တော် ကိုယ်စားလှယ် ဦးညွှန်လင်း ဖြစ်ပါတယ် ခင်ဗျား။ ပြည်ထောင်စုရွေးကောက်ပွဲကော်မရှင်မှ တင်သွင်းသွားတဲ့ ပြည်ထောင်စုရွေးကောက်ပွဲကော်မရှင်ဥပဒေကို ပြင်ဆင်တဲ့ဥပဒေကို ကျွန်တော့်အနေနဲ့ ထောက်ခံဆွေးနွေးမှာ ဖြစ်ပါတယ် ။ ပြည်ထောင်စုရွေးကောက်ပွဲကော်မရှင် မှ တင်သွင်းသွားတဲ့ ဥပဒေကြမ်းမှာ နိဒါန်းအပိုဒ်ကို အစားထိုးခြင်း၊ ပုဒ်မ ၃၊ ၄၊ ၅၊ ၆ နှင့် ၇ တို့ကို အစားထိုးခြင်း၊ ပုဒ်မ ၈ ပုဒ်မခွဲ(ည)ကို ဖြည့်စွက်ခြင်း၊ ပုဒ်မ ၈ ၊ ပုဒ်မခွဲ(ည)ကို (ဋ) အဖြစ် လည်းကောင်း၊ ပုဒ်မခွဲ(ဌ)ဖြင့်လည်းကောင်း ၊ ပုဒ်မခွဲ(ဍ)အဖြစ်လည်းကောင်း ပြောင်းလဲသတ်မှတ် ခြင်းတို့နှင့် ပုဒ်မ ၁၂ ကို အစားထိုးခြင်းတို့ ပါရှိကြောင်းတွေ ရှိရပါတယ်။ ဒီလိုအစားထိုးခြင်း ၊ ဖြည့်စွက်ခြင်း၊ ပြောင်းလဲခြင်း၊ သတ်မှတ်ခြင်းတို့က ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပါ ပြဋ္ဌာန်းချက်များနှင့်အညီ ဆောင်ရွက်ခြင်းဖြစ်တဲ့အတွက် ခေတ်ကာလ အခြေအနေနဲ့ ဆီလျော်ကိုက်ညီတဲ့ ပြင်ဆင်ခြင်း ဖြစ်ပါတယ် ။ ဒါကြောင့် တင်ပြချက်ကို ပြည်ထောင်စုရွေးကောက်ပွဲကော်မရှင်ဥပဒေကို ပြင်ဆင်သည့်ဥပဒေကြမ်းကို ဤ လွှတ်တော်က လက်ခံဆွေးနွေး ဆုံးဖြတ်ပေးပါရန် လေးစား စွာ ထောက်ခံတင်ပြ အပ်ပါတယ်ခင်ဗျား။ ကျေးဇူးတင်ပါတယ်။

**ပြည်ထောင်စုရွေးကောက်ပွဲကော်မရှင်ဥပဒေကို ပြင်ဆင်သည့် ဥပဒေကြမ်းအား  
ဆွေးနွေးစဉ်းစားရန် အမျိုးသားလွှတ်တော်၏ သဘောတူညီချက်ရယူခြင်း**

**အချိန်။၁၀:၅၀။**

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ ပြည်ထောင်စုရွေးကောက်ပွဲကော်မရှင်ဥပဒေကို ပြင်ဆင်သည့် ဥပဒေကြမ်းအား အမျိုးသားလွှတ်တော်တွင် ဆွေးနွေးစဉ်းစားရန် သင့် မသင့် အမျိုးသားလွှတ်တော် ရဲ့ သဘောထား ရယူပါမယ်။ ပြည်ထောင်စုရွေးကောက်ပွဲကော်မရှင်ဥပဒေကို ပြင်ဆင်သည့် ဥပဒေကြမ်းအားအမျိုးသားလွှတ်တော်က ဆွေးနွေးစဉ်းစားရန် သဘောတူပါသလားခင်ဗျား။

**[ သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။ ]**

အမျိုးသားလွှတ်တော်က သဘောတူတဲ့အတွက် ပြည်ထောင်စုရွေးကောက်ပွဲကော်မရှင် ဥပဒေကို ပြင်ဆင်သည့်ဥပဒေကြမ်းအား အမျိုးသား လွှတ်တော်က ဆွေးနွေးစဉ်းစားရန်ဖြစ် ကြောင်း ကြေညာပါတယ်။ ( သြဘာသံများ )

အမျိုးသားလွှတ်တော် ကိုယ်စားလှယ်များခင်ဗျား။ ပြည်ထောင်စု ရွေးကောက်ပွဲကော်မရှင်ဥပဒေကိုပြင်ဆင်သည့်ဥပဒေကြမ်းကို ဆွေးနွေးမယ့် လွှတ်တော်ကိုယ်စားလှယ်များ ဆွေးနွေးလိုတဲ့အကြောင်းအရာအကျဉ်းချုပ်ကိုဖော်ပြလက်မှတ်ရေးထိုးပြီးတော့ ၂၆-၈-၂၀၁၁ရက် (သောကြာနေ့)ထက်နောက်မကျဘဲ အမျိုးသားလွှတ်တော်ဌာန၊ ဒုတိယညွှန်ကြားရေးမှူးချုပ် ထံ အမည်စာရင်း တင် သွင်းနိုင်ပါတယ်။ တင်သွင်းထားတဲ့ ဥပဒေကြမ်းနဲ့ စပ်လျဉ်းပြီး ဥပဒေကြမ်းကော်မတီ၏ လေ့လာတွေ့ရှိချက်နှင့် သဘောထား မှတ်ချက်တို့ကို ဖတ် ကြား တင်သွင်းရန်နှင့် လွှတ်တော်ကိုယ်စားလှယ်များ ဆွေးနွေးရန် နေ့ရက်ကို သီးခြားသတ်မှတ်ပေးမှာ ဖြစ်ပါတယ်။

ပထမအကြိမ် ပြည်ထောင်စုလွှတ်တော် ဒုတိယပုံမှန်အစည်းအဝေး ပထမနေ့အစည်းအဝေး တက်ရောက်ရန်အတွက် အမျိုးသားလွှတ်တော် ပထမနေ့အစည်းအဝေး ရပ်နားကြောင်းနှင့် ဒုတိယနေ့ အစည်းအဝေး ဆက်လက်ကျင်းပမည့် နေ့ရက်နှင့်အချိန်ကို ကြေညာခြင်း

**အချိန်၊ ၁၀:၅၁။**

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ပထမအကြိမ် ပြည်ထောင်စုလွှတ်တော် ဒုတိယပုံမှန် အစည်းအဝေးကို နေ့လယ် (၁)နာရီမှာ ဆက်လက် ကျင်းပမှာဖြစ်တဲ့အတွက် အမျိုးသား လွှတ်တော် ပထမနေ့ အစည်းအဝေးကို ရပ်နား မှာ ဖြစ်ပါတယ်။ အမျိုးသား လွှတ်တော် ဒုတိယ ပုံမှန်အစည်းအဝေး ဒုတိယနေ့ကို ၂၀၁၁ ခုနှစ်၊ ဩဂုတ်လ ၂၃ရက် (အင်္ဂါနေ့) ၁၀:၀၀ နာရီအချိန်မှာ ဆက်လက်ကျင်းပမှာ ဖြစ်ကြောင်း ကြေညာအပ်ပါတယ်။ (ဩဘာသံများ)

**အချိန်၊ ၁၀:၅၂။**

**အခမ်းအနားမှူး။** ။အမျိုးသားလွှတ်တော် ဥက္ကဋ္ဌကြီး ပြန်လည်ထွက်ခွာ ပါပြီ ခင်ဗျား။

**အခမ်းအနားမှူး။** ။အားလုံး ပြန်လည်ထွက်ခွာနိုင်ပါပြီခင်ဗျား။  
[ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးကို ၁၀:၅၃ နာရီ အချိန်တွင် ရပ်နားပါသည်။]